

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಅಗ್ರಮಣಿಮಾಲಾಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಅಗ್ರಮಣಿಮಾಲಾಸ್ತೋತ್ರಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸಂತಃ ಶ್ರೀರಂಗಪೃಥ್ವೀಶಚರಣತ್ರಾಣಶೇಖರಾಃ |

ಜಯಂತಿ ಭುವನತ್ರಾಣಪದಪಂಕಜರೇಣವಃ || 1.1 ||

ವಂದೇ ವಿಷ್ಣುಪದಾಸಕ್ತಂ ತಮೃಷಿಂ ತಾಂಚ ಪಾದುಕಾಂ |

ಯಥಾರ್ಥಾ ಶರಜಿತ್ಸಂಜ್ಞಾ ಮಚ್ಚಿತ್ತವಿಜಯಾದ್ಯಯೋಃ || 2.1 ||

ವಂದೇ ತದ್ ರಂಗನಾಥಸ್ಯ ಮಾನ್ಯಂ ಪಾದುಕಯೋರ್ಯುಗಂ |

ಉನ್ನತಾನಾಮವನತಿಃ ನತಾನಾಂ ಯತ್ರ ಚೋನ್ನತಿಃ || 3.1 ||

ಭಜಾಮಃ ಪಾದುಕೇ ! ಯಾಭ್ಯಾಂ ಭರತಸ್ಯಾಗ್ರಜಸ್ತದಾ |

ಪ್ರಾಯಃ ಪ್ರತಿಪ್ರಯಾಣಾಯ ಪ್ರಾಸ್ಥಾನಿಕಮಕಲ್ಪಯತ್ || 4.1 ||

ಪ್ರಶಸ್ತೇ ರಾಮಪಾದಾಭ್ಯಾಂ ಪಾದುಕೇ ಪರ್ಯುಪಾಸ್ಮಹೇ |

ಆನೃಶಂಸ್ಯಂ ಯಯೋರಾಸೀತ್ ಆಶ್ರಿತೇಷ್ಟನವಗ್ರಹಂ || 5.1 ||

ಅಧೀಷ್ಟೇ ಪಾದುಕಾ ಸಾ ಮೇ ಯಸ್ಯಾಃ ಸಾಕೇತವಾಸಿಭಿಃ |

ಅನ್ವಯವ್ಯತಿರೇಕಾಭ್ಯಾಂ ಅನ್ವಮೀಯತ ವೈಭವಂ || 6.1 ||

ಪಾಹಿ ನಃ ಪಾದುಕೇ ! ಯಸ್ಯಾಃ ವಿಧಾಸ್ಯನ್ ಅಭಿಷೇಚನಂ |

ಆಭಿಷೇಚನಿಕಂ ಭಾಂಡಂ ಚಕ್ರೇ ರಾಮಃ ಪ್ರದಕ್ಷಿಣಂ || 7.1 ||

ಅಭಿಷೇಕೋತ್ಸವಾತ್ತಸ್ಮಾತ್ ಯಸ್ಯಾ ನಿಯಾತನೋತ್ಸವಃ |
ಅತ್ಯರಿಚ್ಯತ ತಾಂ ವಂದೇ ಭವ್ಯಾಂ ಭರತದೇವತಾಂ || 8.1 ||

ನಮಸ್ತೇ ಪಾದುಕೇ ! ಪುಂಸಾಂ ಸಂಸಾರಾರ್ಣವಸೇತವೇ |
ಯದಾರೋಹಸ್ಯ ವೇದಾಂತಾ ವಂದಿವೈತಾಲಿಕಾಃ ಸ್ವಯಂ || 9.1 ||

ಶೌರೇಃ ಶೃಂಗಾರಚೇಷ್ಟಾನಾಂ ಪ್ರಸೂತಿಂ ಪಾದುಕಾಂ ಭಜೇ |
ಯಾಮೇಷ ಭುಂಕ್ತೇ ಶುದ್ಧಾಂತಾತ್ ಪೂರ್ವಂ ಪಶ್ಚಾದಪಿ ಪ್ರಭುಃ || 10.1 ||

ಅಗ್ರತಸ್ತೇ ಗಮಿಷ್ಯಾಮಿ ಮೃದ್ನಂತೀ ಕುಶಕಂಟಕಾನ್ |
ಇತಿ ಸೀತಾಽಪಿ ಯದ್ವೃತ್ತಿಂ ಇಯೇಷ ಪ್ರಣಮಾಮಿ ತಾಂ || 11.1 ||

ಶೌರೇಃ ಸಂಚಾರಕಾಲೇಷು ಪುಷ್ಪವೃಷ್ಟಿದಿವಶ್ಚ್ಯುತಾ |
ಪರ್ಯವಸ್ಯತಿ ಯತ್ರೈವ ಪ್ರಪದ್ಯೇ ತಾಂ ಪದಾವನೀಂ || 12.1 ||

ಪಾಂತು ವಃ ಪದ್ಮನಾಭಸ್ಯ ಪಾದುಕಾಕೇಳಿಪಾಂಸವಃ |
ಅಹಲ್ಯಾದೇಹನಿರ್ಮಾಣಪರ್ಯಾಯಪರಮಾಣವಃ || 13.1 ||

ಶ್ರುತೀನಾಂ ಭೂಷಣಾನಾಂ ತೇ ಶಂಕೇ ರಂಗೇಂದ್ರಪಾದುಕೇ ! |
ಮಿಥಃ ಸಂಘರ್ಷಸಂಜಾತಂ ರಜಃ ಕಿಮಪಿ ಶಿಂಜಿತಂ || 14.1 ||

ಉದರ್ಚಿಷಸ್ತೇ ರಂಗೇಂದ್ರ ಪಾದಾವನಿ ! ಬಹಿರ್ಮಣೀನ್ |
ಅಂತರ್ಮಣಿರವಂ ಶ್ರುತ್ವಾ ಮನ್ಯೇ ರೋಮಾಂಚಿತಾಕೃತೀನ್ || 15.1 ||

ಮುಖಬಾಹೂರುಪಾದೇಭ್ಯೋ ವರ್ಣಾನ್ ಸೃಷ್ಟವತಃ ಪ್ರಭೋಃ |
ಪ್ರಪದ್ಯೇ ಪಾದುಕಾಂ ರತ್ನೈಃ ವ್ಯಕ್ತವರ್ಣವ್ಯವಸ್ಥಿತಿಂ || 16.1 ||

ಪ್ರಪದ್ಯೇ ರಂಗನಾಥಸ್ಯ ಪಾದುಕಾಂ ಪದ್ಮರಾಗಿಣೀಂ |
ಪದೈಕನಿಯತಾಂ ತಸ್ಯ ಪದ್ಮವಾಸಾಮಿವಾಪರಾಂ || 17.1 ||

ಬದ್ಧಾನಾಂ ಯತ್ರ ನಿತ್ಯಾನಾಂ ಮುಕ್ತಾನಾಮೀಶ್ವರಸ್ಯ ಚ |
ಪ್ರತ್ಯಕ್ಷಂ ಶೇಷಶೇಷಿತ್ವಂ ಸಾ ಮೇ ಸಿದ್ಧ್ಯತು ಪಾದುಕಾ || 18.1 ||

ವಂದೇ ಗಾರುತ್ಮತೀಂ ವೃತ್ತ್ಯಾ ಮಣಿಸ್ತೋಮೈಶ್ಚ ಪಾದುಕಾಂ |
ಯಯಾ ನಿತ್ಯಂ ತುಳಸ್ಯೇವ ಹರಿತತ್ವಂ ಪ್ರಕಾಶ್ಯತೇ || 19.1 ||

ಹರಿಣಾ ಹರಿನೀಲೈಶ್ಚ ಪ್ರತಿಯತ್ನವತೀಂ ಸದಾ |
ಅಯತ್ನಲಭ್ಯನಿರ್ವಾಣಾಂ ಆಶ್ರಯೇ ಮಣಿಪಾದುಕಾಂ || 20.1 ||

ಶೌರೇಃ ಶುದ್ಧಾಂತನಾರೀಣಾಂ ವಿಹಾರಮಣಿದರ್ಪಣಂ |
ಪ್ರಸತ್ತೇರಿವ ಸಂಸ್ಥಾನಂ ಪದತ್ರಾಣಮುಪಾಸ್ಮಹೇ || 21.1 ||

ಕಲ್ಯಾಣಪ್ರಕೃತಿಂ ವಂದೇ ಭಜಂತೀಂ ಕಾಂಚನಶ್ರಿಯಂ |
ಪದಾರ್ಹಾಂ ಪಾದುಕಾಂ ಶೌರೇಃ ಪದ ಏವ ನಿವೇಶಿತಾಂ || 22.1 ||

ಸೃಷ್ಟ್ವಾಂ ಭೂಮಾವನಂತೇನ ನಿತ್ಯಂ ಶೇಷಸಮಾಧಿನಾ |
ಅಹಂ ಸಂಭಾವಯಾಮಿ ತ್ವಾಂ ಆತ್ಮಾನಮಿವ ಪಾದುಕೇ ! || 23.1 ||

ಪ್ರಪದ್ಯೇ ಪಾದುಕಾರೂಪಂ ಪ್ರಣವಸ್ಯ ಕಲಾದ್ವಯಂ |
ಓತಂ ಮಿತಮಿದಂ ಯಸ್ಮಿನ್ ಅನಂತಸ್ಯಾಪಿ ತತ್ಪದಂ || 24.1 ||

ಅಣೋರಣೀಯಸೀಂ ವಿಷ್ಣೋಃ ಮಹತೋಽಪಿ ಮಹೀಯಸೀಂ |
ಪ್ರಪದ್ಯೇ ಪಾದುಕಾಂ ನಿತ್ಯಂ ತತ್ಪದೇನೈವ ಸಮ್ನಿತಾಂ || 25.1 ||

ಉದಗ್ರಯಂತ್ರಿಕಾಂ ವಂದೇ ಪಾದುಕಾಂ ಯನ್ನಿವೇಶನಾತ್ |
ಉಪರ್ಯಪಿ ಪದಂ ವಿಷ್ಣೋಃ ಪ್ರತ್ಯಾದಿಷ್ಟಪ್ರಸಾಧನಂ || 26.1 ||

ಸೂಚಯಂತೀಂ ಸ್ವರೇಖಾಭಿಃ ಅನಾಲೇಖ್ಯಸರಸ್ವತೀಂ |
ಅಲೇಖನೀಯಸೌಂದರ್ಯಾಂ ಆಶ್ರಯೇ ಶೌರಿಪಾದುಕಾಂ || 27.1 ||

ಕಲಾಸು ಕಾಷ್ಠಾಮಾತಿಷ್ಠನ್ ಭೂಮ್ನೇ ಸಂಬಂಧಿನಾಮಪಿ |
ಪಾದುಕಾ ರಂಗಧುರ್ಯಸ್ಯ ಭರತಾರಾಧ್ಯತಾಂ ಗತಾ || 28.1 ||

ವಿಧೌ ಪ್ರವೃತ್ತೇ ಯದ್ವ್ಯಂ ಗುಣಸಂಸ್ಕಾರನಾಮಭಿಃ |
ಶ್ರೇಯಃ ಸಾಧನಮಾಮ್ನಾತಂ ತತ್ಪದತ್ರಂ ತಥಾಽಸ್ತು ಮೇ || 29.1 ||

ಪ್ರತಿಷ್ಠಾಂ ಸರ್ವಚಿತ್ರಾಣಾಂ ಪ್ರಪದ್ಯೇ ಮಣಿಪಾದುಕಾಂ |
ವಿಚಿತ್ರಜಗದಾಧಾರೋ ವಿಷ್ಣುರ್ಯತ್ರ ಪ್ರತಿಷ್ಠಿತಃ || 30.1 ||

ಪ್ರಪದ್ಯೇ ಪಾದುಕಾಂ ದೇವೀಂ ಪರವಿದ್ಯಾಮಿವ ಸ್ವಯಂ |
ಯಾಮರ್ಪಯತಿ ದೀನಾನಾಂ ದಯಮಾನೋ ಜಗದ್ಗುರುಃ || 31.1 ||

ಉಪಾಖ್ಯಾತಾಂ ತಥಾತ್ವೇನ ವಸಿಷ್ಠಾದ್ಯೈರ್ಮಹರ್ಷಿಭಿಃ |
ಉಪಾಯಫಲಯೋಃ ಕಾಷ್ಠಾಂ ಉಪಾಸೇ ರಾಮಪಾದುಕಾಂ || 32.1 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಅಗ್ರಮಣಿಮಾಲಾಸ್ತೋತ್ರಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||